

SCRIPT OF MORNING GOJRI NEWS BULLETIN 30MAR 2026 1015HRS

مارننگ گوجری نیوز بولیٹن 30 مارچ 2026

\*\*\*\*\*

یوہ آکاشوانی جموں ہے، محمد آصف تیں خبر سُنو۔

\*\*\*\*\*

JMU HERBAL GARDENS

جڑی بوٹی غے ذریعے تیار کی جان آلی دیسی دوائی غے متعلق قومی بورڈ نے جموں صوبہ غا کوئے 100 سکولان مانہہ جڑی بوٹی گا باغیچہ تیار کرن غی خاطر 53 لکھ روپیاں غی رقم نانہہ منظوری دتی ہے۔ جس غو مقصد طالب علماں نانہہ دوائی تیار کرن آلا بوٹاں غے متعلق جانکاری نانہہ عام کرنو ہے۔ اس سلسلہ مانہہ آیوش بارے ڈائریکٹر، ڈاکٹر اجے کمارٹکو نے کہیو جے اس مقصد نال صحت غی دیکھ بال غے نال نال ماحولیاتی ذمے داریاں ناں سمجھن غی مدد وی لبے غی۔

\*\*\*\*\*

JAMMU AIRPORT

سیول ہوابازی بارے محکمہ غا وزیر رام موہن نائیڈو نے جاتے روز ملک غا گُج دوجا ہوائی اڈاں سمیت جموں تے سرینگر ہوائی اڈاں نانہہ بعا دو دین غی خاطر کم غو افتتاح کیو۔ اس تیں علاوہ یاترا خدمات اڈان کیف مفت نیٹ چلان غی خاطر وائی فائی جیسی دوجی سہولیات غی وی شروعات کی گئی تار جے ہوائی اڈاں ور مسافراں ناں متی سوکھت پوچائی جاسکیں۔ اس سلسلہ مانہہ ہوائی اڈاں بارے ڈائریکٹر دیوندر یادو غو کہنو ہے جے سیول ہوا بازی بارے وزارت غی طرفوں مسافراں نانہہ بہتر خدمات مہیا کران غی خاطر متا اقدام چایا گیا ہیں۔

\*\*\*\*\*

JKLA PRIVATE BILLS

جموں کشمیر قانون ساز اسمبلی مانہہ اج کوئے 33 پرائیوٹ ممبر بل پیش کیا جئیں گا جن مانہہ شراب غی بکری ور پابندی، سرکاری ڈاکٹراں غی پراؤیٹ طور ور مریضاں غی طبی معائینو، بے روزگار نوجوانان غی خاطر روزگار پالیسی، غے نال نال جموں کشمیر مانہہ بکھ بکھ مزہبی جگہاں غی حفاظت نانہہ یقینی بنان جیسا معاملہ شامل ہیں۔ واضح رہ جے وزیر اعلیٰ عمر عبداللہ وی اج ایوان مانہہ 22,23 غی سی۔ اے۔ جی رپوٹ پیش کریں گا۔

\*\*\*\*\*

LG DELEGATIONS

جموں مانہہ بکھ بکھ وفود نے جاتے روز لیفٹیننٹ گورنر منوج سنہا نال ملاقات کی ہے۔  
سامبہ ضلع غا گڑھ سلاتھیہ علاقہ تیں نوجوانان غی ترقی بارے گائڈنس تے کونسلنگ سیل  
، راجیو گاندھی پنچائتی راج سنگھٹھن غا چئیرمین سندھیپ سنگھ رسم سمیت آر۔ایس۔پورہ  
غا سابق سرپنچاں غا ایک وفد نے رشپال سنگھ غی سربراہی مانہہ، وفد نے لیفٹیننٹ گورنر  
نال ملاقات کی ، اواں وادی کشمیر غا شوپیاں ضلع گا اک وفد نے وی ایل۔جی موصوف  
نال ملاقات کرے بکھ بکھ مانگ اُن غے باندے رکھیں جن نانہہ سُنن تیں بعد لیفٹیننٹ  
گورنر نے ان گا نمیڑہ غو یقین دوايو ہے۔

\*\*\*\*\*

#### MOS PM RANJI

مرکزی وزیر ڈاکٹر جتندر سنگھ نے جموں کشمیر غی کرکٹ ٹیم غی رانجی ٹرافی مقابلہ  
مانہہ شاندار تاریخی کامیابی ور اُن ناں وزیر اعظم نریندر مودی غی طرفوں حوصلہ افزائی  
کرن بارے مبارک باد دتی ہے۔ اس سلسلہ مانہہ سماجی میڈیا غے ذریعے اک پوسٹ سانجی  
کرتا واں ڈاکٹر سنگھ نے کہیو جے وزیر اعظم غی طرفوں ان کھیڈاریاں نانہہ کھیڈن غا جذبہ  
ناں بعدادو لبے غو۔ واضح رہ جے حالیہ من غی بات پروگرام غے دوران وزیر اعظم نے رانجی  
ٹرافی مانہہ پارس ڈوگرہ تے عاقب بنی غی طرفوں 60 ویکٹ حاصل کرن ور اُن غی مچ  
تعاریف کی ہے۔

\*\*\*\*\*

#### DIV COM APPEAL

جموں غا صوبائی کمشنر رمیش کمار نے لوکاں ور زور دتو ہے جے وے رسوئی گیس تے  
پٹرول غی کمی بارے پھلائی جارئی افواواں ور تیان نہ دیں کیونجے سپلائی دستیاب ہے تے  
اس غی کائے کمی نی ہے اس سلسلہ مانہہ صوبائی کمشنر نے صارفین تیں اپیل کی ہے  
جے پٹرول تے رسوئی گیس متی مقدار مانہہ دستیاب ہے تے لوک افواواں ور یقین نہ کریں۔

\*\*\*\*\*

#### SATISH SPORTS

نوجوان خدمات تے کھیڈاں بارے محکمہ گا وزیر ستیش شرما نے کہیو ہے جے نوجوان سماج  
واسطے ریڑھ غی بڈی غا طور ور کم کرربیا ہیں جاتے روز میرا مندیریاں گا مقام ور منعقدہ  
سالانہ کھیڈ میلہ غے دوران بولتا واں اُنہاں نے کہیو جے حکومت گرائیں سطح توں قومی  
سطح ور کھیڈ نظام ناں بعدادو دین غی خاطر اپنا وعدہ غی پابند ہیں۔ اس موقع ور بولتا  
واں جناب شرما نے جموں کشمیر غا نوجوانان غی خاطر کھیڈ سرگرمیاں نانہہ متو مطالبو  
بنان غی ضرورت ور زور دتو ہے۔

\*\*\*\*\*

URS SHARIF

ولی کامل حضرت میاں عبداللہ نقشبندی رحمت اللہ علیہ تے حضرت جناب بابا جی صاحب لاروی رحمتہ اللہ غو سالانہ عرس مبارک 31 مارچ نانہہ تحصیل درحال غا کھوڑی آلا علاقہ مانہہ عقیدت و احترام غے نال منایو جے گو۔ اس سلسلہ مانہہ سجادہ نشین حضرت میاں جنید صاحب نقشبندی غی طرفوں تمام آشقان اولیا ناں اطلاع دتی گئی ہے جے تمام لوک اج پیشی چار بجے تیں شروع ہون آلی ختمات المزمات غی محفل مانہہ شرکت کریں۔ واضح رہ جے رات پر ختمات المزمات تے ذکر او ازکار تیں بعد پلک سویر 10 بجے دُعا کی جے غی۔ اس سلسلہ مانہہ سجادہ نشین حضرت میاں جنید صاحب نے جانکاری دتی ہے جے عرس شریف مانہہ جموں کشمیر گا بکھ بکھ ضلعان تیں علما دین شرکت کرریا ہیں۔

\*\*\*\*\*